

दण्डस्य वेदना

(क) श्रित् महाराजः आसीत् ।
तस्य एकः एव पुत्रः ।
सः राजकुमारः गुरुकुले
अध्ययनं करोति स्म ।

गुरुकुले यदा राजकुमारस्य
अध्ययनं समाप्तं तदा महाराजः
तं राजभवनं प्रतिनेतुं गुरुकुलं
गतवान् । तत्र राजकुमारस्य
समावर्तनसमारोहः समाप्तः ।
ततः राजकुमारः आचार्यस्य
प्रणामं कृतवान् । आचार्यः
उक्तवान् “वत्स ! मम दण्डम्
आनयतु” इति ।



• हसबनीस सुरेश हरी

राजकुमारः गत्वा दण्डम्
आनीतवान् । आचार्यस्य हस्ते दत्तवान् च । आचार्यः
झटिति दण्डेन राजकुमारं द्विवारं ताडितवान् । राजकुमारस्य
पृष्ठे ताडनचिह्नम् उद्भूतम् । तद् दृष्ट्वाऽपि आचार्यः
शान्तः सन् एव राजकुमारं “वत्स ! भवतः मङ्गलं
भवतु । अधुना पित्रा सह गच्छतु” इति उक्तवान् ।

विनम्रः राजकुमारः किमपि अनुक्त्वा पितुः समीपं
गतवान् । राजा आश्चर्येण आचार्यं पृष्ठवान् - “आचार्य !
मम पुत्रः कम् अपराधं कृतवान् ? भवान् किमर्थं तं
ताडितवान् ?” इति ।

आचार्यः शान्तस्वरेण उक्तवान् - “महाराज ! भवतः
पुत्रस्य शिक्षणे एतावान् एव लोपः आसीत् यत् सः

कदापि दण्डनपात्रं नाभवत् । अत्यन्तं विनयशीलः सद्गुणः
सः कदापि स्वस्य दण्डनस्य अवसरमेव न दत्तवान् ।
इतः परं तु सः शासकः भविष्यति । तदा तेन कदाचित्
अन्ये दण्डनीयाः अपि भविष्यन्ति । यः अन्यान् दण्डयति
सः स्वयं दण्डवेदनाम् अनुभूतवान् भवेत् । तदा एव
दण्डितस्य वेदनां सः अवगच्छति । अतः एव अधुना
मया सः दण्डितः” इति ।

आचार्यस्य वचनं श्रुत्वा महाराजः नितरां सन्तुष्टः
अभवत् । सः सन्तोषेण पुत्रं राजभवनं नीतवान् ।